



LEHEN IL-PARROĊĊA TAL-QALB BLA TEBGĦA TA' MARIJA BURMARRAD

Diċembru 2015

Nru: 391

Għeżież aħwa, il-Mulej jagħtikom is-sliem!

Ta' sikwit inħossu l-ħtieġa li jkollna waqtiet speċjali f'ħajjtna biex fihom naqtgħu mill-ħajja ta' kuljum u niċcelebraw dak li hu sabiħ fil-ħajja tagħna u ta' dawk ta' madwarna.

Għal din ir-raġuni matul is-sena li ġejja l-Knisja sa tkun qed tiċcelebra Ġublew tal-Ħniena; żmien li fih niskopru aktar l-imħabba ħanina ta' Alla Missierna u nersqu lejha b'fiduċja.

F'dan ix-xahar li fih niċcelebraw l-Avvent u l-Milied, il-Ħniena ta' Alla tidher fostna fil-persuna ta' Ġesù li jinsab qrib tagħna. Alla għażel li jkun qrib tagħna billi jsir wiehed minna u jagħmel esperjenza tal-ferħ u n-niket tagħna, tal-ġid u d-dgħufija tal-bnedmin.

Il-Ħniena ta' Alla li tidher fil-wieċ ta' Ġesù ma tridx tħallina fejn aħna. Il-laqgħa ta' ħbiberija tagħna miegħu trid timlilna qalbna bil-ferħ u tghallimna naqsmu l-imħabba tiegħu ma' ħutna.

Dan l-avvent qed isejjhilna biex fuq l-eżempju ta' Ġesù li sar wiehed minna aħna wkoll inkunu Ħanina bħall-Missier.



Il-ħniena ta' Alla li tidher fil-wieċ ta' Ġesù ma tridx tħallina fejn aħna. Il-laqgħa ta' ħbiberija tagħna miegħu trid timlilna qalbna bil-ferħ u tghallimna naqsmu l-imħabba tiegħu ma' ħutna.

*P. Christian A. Borg OFM Conv.
Amministratur Parrokkjali*

Irrid insir nemla!

Darba kien hemm tfajjel għani. Kellu kull ma jixtieq. Imma l-hena tiegħu kienet rokna fil-gnien. Hemm kien iqatta' l-hin tiegħu, jiggosta bejta nemel. Kien jagħrafhom waħda waħda u wiehed wiehed tant li kien għazlilhom isem kull wiehed. Kien ikellimhom b'tenerezza kbira. In-nemel, mill-banda l-oħra, kienu jibqgħu għaddejjin fuq xogħolhom u qajla kienu jagħtu kas tat-tfajjel jitgħaxxaq bihom. Jum wiehed isib il-bejta mħarbta bin-nemel konfużi jigrū 'l hemm u 'l hawn. It-tfajjel tant sewwed qalbu. X'jaqbad jagħmel biex jgħinhom? Kien wasal għeluq sninu. Missieru xtaq jagħtih rigal speċjali. "Haġa waħda nitolbok" wieġeb it-tfajjel: "li tagħmilni nemlu. B'hekk biss nista' nifhem x'qegħdin iħossu, b'hekk biss nista' nirrangalhom is-sitwazzjoni kerha li jinsabu fiha, b'hekk biss jifhmu kemm inħobbhom u kemm niħassarhom!"

Bla dubju wiehed mill-isbaħ versi fil-Bibbja hu dan: "Alla hekk ħabb lid-dinja li ta lil Ibnu l-Waħdieni, biex kull min jemmen fih ma jintilifx, iżda jkollu l-ħajja ta' dejjem". (*Gwanni 3, 16*)

Alla sar laħam. Il-ħniena kbira tiegħu dehret b'mod tassew qawwi fit-tlaħħim tiegħu. Alla sar tarbija li twieldet f'familja, tarbija li tidhak u tibki, li jaqbadha l-għatx u l-guħ, li twerżaq bl-uġiġ, tarbija li saret tfajjel li tgħallem ix-xogħol ta' mastrudaxxa, li qagħad għall-awtorità tal-ġenituri tiegħu, li kien jiċċajta u jifraħ, li kien jgħeġja u jħossu ħażin, li kien ikun imdejjaq u mħasseb u mbeżża'. Tabilhaqq Alla żarna, u kif! Żarna mill-qrib. Qalbu xegħlet u qabdet bil-ħniena lejna. Hass f'qalbu t-tbatija tiegħi u tiegħek. Għandu kompassjoni tremenda lejja fit-tbatijiet kollha tiegħi. Tabilhaqq il-ħniena tiegħu wasslitu biex jagħti dak kollu li seta' jagħti: lilu nnifsu. Tabilhaqq Alla ftaqar, biex bil-faqar tiegħu insiru sinjuri aħna! (*2 Kor 8-9*)

Christmas Breakfast

wara l-quddiesa tal-lejl tal-Milied

Il-kumitat tal-Festa sa jerga' jorganizza din l-attività b'għażla kbira ta' ikel biex nibdew iċ-ċelebrazzjonijiet tal-Milied flimkien bħala familja parrokkjali.

Tista' tiriserva l-post tiegħek: fis-sagristija, billi tkellem lill-membri tal-Kumitat jew fuq in-numri telefoniċi: 77622275 / 99257257



PREZZ: € 10

tfal sa 12-il sena € 5

Talb Komunitarju


San Frangisk iheggeg lill-patrijiet tiegħu biex ikunu dejjem magħqudin ma' Alla b'mod li hajjithom stess issir talba kontinwa. Meta aħna nitolbu nkunu qegħdin insaħħu l-għaqda tal-Knisja għaliex ningabru flimkien ma' hutna li jinsabu bogħod minna u mal-qaddisin fis-sema biex infahhru lil Alla.

Il-Komunità tal-patrijiet fil-parroċċa tagħna tingabar flimkien għat-talb f'dawn il-ħinijiet: 6:45am, 3:15pm u 6:45pm.

Nixtiequ nistednukom biex wara l-quddiesa ta' filgħaxija tingħaqdu magħna għat-talb ta' filgħaxija (imsejjah Għasar) li jdum madwar kwarta.



Attivitajiet ta' kull gimgha ...



Kull nhar ta' Tlieta bejn id-9am u nofsinhar ikun hemm l-**adorazzjoni ewkaristika** fil-kappella tač-Centru Parrokkjali u nhar ta' Ħamis wara l-quddiesa ta' filgħaxija ssir l-Adorazzjoni Ewkaristika komunitarja.

Nhar ta' Tlieta fid-9am jiltaqa' l-**Legġun ta' Marija** fil-Librerija Parrokkjali.

Nhar ta' Erbgħa fl-4.30pm jiltaqa' l-praesidium tat-tfal tal-Legġun ta' Marija.



Nhar ta' Gimgha jiltaqgħu l-**adolexxenti u żgħażaġh** fič-Centru Parrokkjali mis-7.15pm 'il quddiem. Ikun hemm ħin għal laqgħat ta' formazzjoni u diskussjoni u ħin għal-logħob.

Kull nhar ta' Sibt fit-3pm issir il-laqgħa tal-**abbatini** fil-Knisja. Is-servizz tagħhom jgħin lill-komunità kollha biex ikollna celebrazzjonijiet liturġiċi aktar ħajjin u li jixirqu lill-misteru li ničcelebraw. Għal aktar tagħrif ċempel 77622275.



Nhar ta' Ħadd fil-5pm jiltaqa' l-**kor** tat-tfal u ż-żgħażaġh għall-provi u taġlim tal-kant liturġiku. Bħalissa qed nippreparaw għall-Milied. Inħeggu lit-tfal kollha jieħdu sehem!!!

PAGNA GHAT-TFAL

Agħti l-kulur lil din l-istampa u ikteb ittra qasira lil Ġesù tarbija. Meta tkun lest ibgħatha lill-kappillan u hu jieh u hsieb iwassalha lil Ġesù. Min jikteb l-isbaħ ittra sal-15 ta' Diċembru jirċievi rigal xieraq. *(Fid-djar fejn hemm aktar tfal tisgħu tagħmlu kopji kemm tridu ta' din il-faċċata).*



Għażiż Ġesù, _____

✂ Isem u Indirizz: _____

Ċentru Parrokkjali Sant'Antnin

Iċ-Ċentru Parrokkjali, wara l-Knisja, huwa t-tieni d-dar tal-familja parrokkjali għaliex fih isiru attivitajiet ta' formazzjoni u attivitajiet soċjali oħra. Fis-snin li għaddew diġà sar ħafna xogħol fuq dan il-bini, iżda issa jehtieg li nkomplu dak li bdejna snin ilu biex dan il-post ikun sabih biex jilqagħna u fl-istess ħin ikun konformi man-normi ta' sigurtà li dejjem jizdiedu.

Matul ix-xahar li għadda beda x-xogħol ta' tisbieħ fuq il-kamra li fiha qed isiru laqgħat għal gruppi żgħar bħall-katekezi bi ttejjija għall-Griżma u l-grupp taż-żgħażaġh. Inxtrat xi għamara u żebgħa u qed nirrangaw sett pultruni li kienu ntagħaw lill-parroċċa minn lukanda. L-ispiza ta' dan ix-xogħol sa tkun qrib il-€200.

Barra minn hekk sar *survey* dwar is-sinjali ta' sigurtà, fire extinguishers u l-kaxxa tal-ewwel għajjnuna li għad iridu jsiru biex il-post ikun skont l-istandards attwali. Għandna f'idejna stima ta' madwar €400.

Dan ix-xogħol ma jkunx jista' jitkompla mingħajr il-generożità tagħkom u għalhekk nitolbukom biex, min jista', jgħin b'xi għotja żgħira jew b'xi xogħol volontarju biex mill-aktar fis inkunu nistgħu nkomplu x-xogħol li nbeda u naraw iċ-Ċentru mgħammar kif jixraq.

Fix-xhur li gējjin jingħata rendikont tax-xogħol u l-ispejjeż li jkunu saru. Min jixtieq jgħin jista' jibgħat l-għotja flimkien ma' din il-paġna jew ikellem lill-kappillan dwar xi għajjnuna oħra li jista' joffri.

Jiena _____ nixtieq nagħti d-donazzjoni ta' €_____ għax-xogħol li qed isir fiċ-Ċentru Parrokkjali.

Indirizz: _____

_____ Firma



Irtir tal-Avvent

Nhar il-Hadd 6 ta' Diċembru sa jsir l-irtir tal-Avvent fiċ-Ċentru Parrokkjali bejn id-9.30am u nofsinhar. Dan l-irtir sa jitmexxa minn P. Thomas Calleja OFM Conv. u jkun jinkludi l-quddiesa. Sa jieħdu sehem ukoll il-parroċċi ta' San Pawl il-Baħar u l-Qawra. Nieħdu din l-opportunità biex nieqfu u nhejju ruħna għall-miġja ta' Ġesù li ġej fostna.

Il-familja tagħna

Matul ix-xahar li għadda l-familja parrokkjali kibret għaliex ilqajna fostna lil Karly Sammut li rċeviet is-sagrament tal-magħmudija fil-21 ta' Novembru. Nieħdu ħsieb lil din oħtna u nitolbu għaliha biex tkompli tikber fis-snin, fl-għerf u fil-grazzja.

*Min qalbna nawgurawkom
Milied qaddis
mimli bl-imħabba u l-paċi ta' Ġesù
u sena ġdida
b'kull barka u ġid mill-Mulej!*



Kalendarju – Diċembru 2015

- 3** Velja ta' talb bi tnejjija għall-beatifikazzjoni ta' żewġ patrijiet Franġiskani Martri fil-Parroċċa tal-Qawra fis-7pm.
- 5** Tkun miftuħa l-Librerija taċ-Ċentru Parrokkjali bejn 1-10am u nofsinhar.
- 5** L-ewwel sibt tax-xahar: Issir siegħa Adorazzjoni Ewkaristika qabel il-quddiesa tas-6.15pm.
- 5-6** Bazaar tal-Milied fil-*crying room* tal-Knisja.
- 6** Irtir tal-Avvent fiċ-Ċentru Parrokkjali.
- 8** Festa tal-Immakulata Kuncizzjoni. Rużarju mmeditat fil-5.30pm u quddiesa solenni fis-6.15pm.
- 13** Ċelebrazzjoni djoċesana tal-ftuħ tal-Ġublew tal-Ħniena. Dettalji aktar 'il quddiem.
- 15** Tibda n-Novena tal-Milied. Niċċelebrawha kuljum fil-quddiesa ta' filgħaxija sat-23 ta' Diċembru.
- 22** Wara l-quddiesa tas-6.15pm issir il-purċissjoni bil-Bambin u wara jitqassmu rigali lit-tfal li jattendu għall-katekeżi fil-parroċċa.
- 24** Lejlet il-Milied. Fil-11pm tibda Velja li fiha ssir il-prietka tat-tifel u f'12am tibda l-quddiesa solenni ta' nofs il-lejl.
- 25** Wara l-quddiesa ta' bil-lejl isir *breakfast* fiċ-Ċentru. Il-quddies ikun bħal tal-Ħadd.
- 26** Festa tal-Familja mqaddsa. Il-quddiesa tas-6.15pm tkun speċjali għall-familji.
- 31** Quddiesa ta' ringrazzjament lil Alla għas-sena 2015 bil-kant tat-*Te Deum* fis-6.15pm